

REGOLAMENT TA' IMPLIMENTAZZJONI TAL-KUMMISSJONI (UE) Nru 208/2013

tal-11 ta' Marzu 2013

dwar ir-rekwiżiti ta' traċċabbiltà għan-nebbieta u ż-żrieragh maħsubin għall-produzzjoni tan-nebbieta

(Test b'relevanza għaž-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (KE) Nru 178/2002 tal-Parlament Ewropew u tal-Kunsill tat-28 ta' Jannar 2002 li jstabbi-lixxi l-prinċipji ġenerali u l-htigijiet tal-liġi dwar l-ikel, li jstabbi-lixxi l-Awtorità Ewropea dwar is-Sigurtà fl-Ikel u jstabbi-lixxi l-proċeduri fi kwistjonijiet ta' sigurtà tal-ikel ⁽¹⁾, u b'mod partikolari l-Artikolu 18(5) tiegħu,

Billi:

- (1) Ir-Regolament (KE) Nru 178/2002 jistabbilixxi l-prinċipji ġenerali li jirregolaw l-ikel u l-ġhalf b'mod ġenerali, u s-sikurezza tal-ikel u tal-ġhalf b'mod partikolari, fil-livell tal-Unjoni u f'dak nazzjonali. L-Artikolu 18 ta' dak ir-Regolament jistipula li t-traċċabbiltà tal-ikel, tal-ġhalf u tal-annimali li jipproduċu l-ikel, u ta' kull sustanza oħra maħsuba, jew mistennija, li tkun inkorporata f'ikel jew f'ġhalf għandha tkun stabbilita fl-istadji kollha tal-produzzjoni, tal-ipproċessar u tad-distribuzzjoni.
- (2) Dak l-Artikolu jistipula wkoll li l-operaturi tan-negozji tal-ikel għandhom ikunu jistgħu jidentifikaw kull persuna li tkun fornitilhom l-ikel u għandu jkollhom ukoll fis-sehh sistemi u proċeduri biex jidentifikaw in-negozji l-oħra li lilhom ikunu ġew furnuti l-prodotti tagħhom. Din l-informazzjoni għandha tkun disponibbli għall-awtoritajiet kompetenti meta jkun hemm talba għaliha.
- (3) Wara t-tifqigha fl-Unjoni tal-*E.coli* (STEC) li jipproduċi t-tossina Shiga, f'Mejju 2011, il-konsum tan-nebbieta ġie identifikat bħala l-orijini l-iktar probabbli tat-tifqighat.
- (4) Fl-20 ta' Ottubru 2011, l-Awtorità Ewropea dwar is-Sigurtà fl-Ikel ("EFSA") adottat Opinjoni Xjentifika dwar ir-riskju li jippreżenta l-*Escherichia coli* li jipproduċi t-tossina Shiga (STEC) u batterji patoġeniċi oħra fiż-żrieragh u ż-żrieragh bin-nebbieta ⁽²⁾. Fl-Opinjoni tagħha, l-EFSA tikkonkludi li l-kontaminazzjoni taż-żrieragh niexfa bil-patoġeni batterjoloġiċi hija l-iktar sors inizjali probabbli tat-tifqighat assoċjati man-nebbieta. Barra minn hekk, l-Opinjoni tiddikjara li, minhabba l-livell

għoli ta' umdità u t-temperatura favorevoli waqt it-tnibbit, il-patoġeni batterjoloġiċi preżenti fuq iż-żrieragh niexfa jkunu jistgħu jimmultiplikaw waqt it-tnibbit u dan jirriżulta friskju għas-sahha pubblika.

- (5) It-traċċabbiltà hija għodda effiċjenti għall-iżguraw tas-sigurtà fl-ikel, billi din tippermetti li ikel partikolari jiġi traċċat tul l-istadji kollha tal-produzzjoni, tal-ipproċessar u tad-distribuzzjoni u dan jippermetti azzjoni rapida fil-każ ta' tifqighat mill-ikel. B'mod partikolari, it-traċċabbiltà ta' ċertu ikel li ma jorijinax mill-annimali tista' tgħin biex jitneħħa l-ikel mhux sikur mis-suq, u b'hekk jiġu protetti l-konsumaturi.
- (6) Sabiex tiġi żgurata t-traċċabbiltà, skont l-Artikolu 18 tar-Regolament (KE) Nru 178/2002, dejjem għandu jkun hemm disponibbli l-ismijiet u l-indirizzi kemm tal-operatur tan-negozju tal-ikel li jforni n-nebbieta jew iż-żrieragh maħsubin għall-produzzjoni tan-nebbieta u kemm tal-operatur tan-negozju tal-ikel li lilu jkunu ġew furnuti tali żrieragh jew nebbieta. Ir-rekwiżit jiddependi fuq l-approċċ "pass lura"- "pass 'il quddiem" li jimplika li l-operaturi fin-negozju tal-ikel ikollhom sistema li tippermettilhom jidentifikaw il-fornitur(i) immedjat(i) u l-klijent(i) immedjat(i) tagħhom, hlief meta huma jkunu l-konsumaturi finali.
- (7) Il-kondizzjonijiet għall-produzzjoni tan-nebbieta jistgħu jippreżentaw riskju potenzjalment għoli għas-sahha pubblika, billi jistgħu jirriżultaw f'multiplikazzjoni sinifikanti ta' patoġeni fl-ikel. Fil-każ ta' tifqigha mill-ikel marbuta mal-konsum tan-nebbieta, it-traċċar rapidu tal-prodotti kkonċernati huwa għalhekk essenzjali biex jiġi limitat l-impatt ta' tifqigha bħal din fuq is-sahha pubblika.
- (8) Barra minn hekk, il-kummerċ fiż-żrieragh maħsubin għall-produzzjoni tan-nebbieta huwa mifrux, u dan iżid il-bżonn għat-traċċabbiltà.
- (9) Għaldaqstant, f'dan ir-Regolament għandhom jiġu stabbiliti regoli speċifiċi għat-traċċabbiltà tan-nebbieta u taż-żrieragh maħsubin għall-produzzjoni tan-nebbieta.
- (10) B'mod partikolari, huwa xieraq li jiġi stabbilit ir-rekwiżit li l-operaturi tan-negozji tal-ikel jipprovdu tagħrif addizzjonali dwar il-volum jew il-kwantità ta' żrieragh jew nebbieta bħal din, id-data tal-kunsinna, flimkien ma' referenza li tidentifika l-lott u deskrizzjoni dettaljata taż-żrieragh jew tan-nebbieta.

⁽¹⁾ ĠU L 31, 1.2.2002, p. 1.⁽²⁾ *The EFSA Journal* 2011;9(11):2424.

- (11) Sabiex jitnaqqas il-piż amministrattiv fuq l-operaturi tan-negozji tal-ikel, huwa xieraq li jkun hemm lok għall-flessibbiltà fir-rigward tal-format li fih l-operaturi tan-negozji tal-ikel iżommu r-rekords u jibagħtu t-tagħrif rilevanti, bhala parti mir-rekwiżiti tat-traċċabbiltà.
- (12) Il-miżuri stipulati f'dan ir-Regolament huma konformi mal-opinjoni tal-Kumitat Permanenti dwar il-Katina Alimentari u s-Saħħa tal-Annimali,

ADOTTAT DAN IR-REGOLAMENT:

Artikolu 1

Suġġett

Dan ir-Regolament jistipula r-regoli dwar it-traċċabbiltà tal-lottijiet ta':

- (i) in-nebbieta;
- (ii) iż-żrieragh maħsubin għall-produzzjoni tan-nebbieta.

Dan ir-Regolament ma għandux japplika għan-nebbieta, wara li din ikun sarilha trattament li jelimina l-perikli mikrobijoloġiċi, kompatibbli mal-leġiżlazzjoni tal-Unjoni Ewropea.

Artikolu 2

Definizzjonijiet

Għall-finijiet ta' dan ir-Regolament, għandhom japplikaw id-definizzjonijiet li ġejjin:

- (a) "nebbieta" ifisser il-produzzjoni mill-germinazzjoni taż-żrieragh u l-iżvilupp tagħha fl-ilma jew f'materjal iehor, maħsuda qabel l-iżvilupp ta' weraq reali u li hija maħsuba biex tittiekel shiha biż-żerriegħa b'kollox;
- (b) "lott" ifisser kwantità ta' nebbieta jew żrieragh maħsubin għall-produzzjoni tan-nebbieta, bl-istess isem tassonomiku, li tintbagħat mill-istess stabbiliment għall-istess destinazzjoni fl-istess jum. Lott wiehed jew aktar jistgħu jikkostitwixxu kunsinna. Madankollu, iż-żrieragh b'isem tassonomiku differenti, li jithalltu fl-istess pakkett u li jkunu maħsuba għal germinazzjoni flimkien, u n-nebbieta tagħhom ukoll huma kkunsidrati bhala lott wiehed.

Barra minn hekk, id-definizzjoni ta' "kunsinna" fl-Artikolu 2 tar-Regolament tal-Kummissjoni (UE) Nru 211/2013 ⁽¹⁾ għandha tapplika għall-finijiet ta' dan ir-Regolament.

⁽¹⁾ Ara paġna 26 ta' dan il-Ġurnal Uffiċjali.

Artikolu 3

Rekwiżiti tat-traċċabbiltà

1. L-operaturi tan-negozji tal-ikel, fl-istadji kollha tal-ipproċessar u d-distribuzzjoni, għandhom jiżguraw li jinżamm rekord tat-tagħrif li ġej rigward il-lottijiet taż-żrieragh maħsubin għall-produzzjoni tan-nebbieta, jew il-lottijiet tan-nebbieta. L-operatur tan-negozju tal-ikel għandu jiżgura wkoll li t-tagħrif mehtieg biex ikun hemm konformità ma' dawn id-dispożizzjonijiet tintbagħat lill-operatur tan-negozju tal-ikel, li lilu jiġu fornuti ż-żrieragh jew in-nebbieta:

- (a) deskrizzjoni preċiża taż-żrieragh jew tan-nebbieta, inkluż l-isem tassonomiku tal-pjanta;
- (b) il-volum jew il-kwantità taż-żrieragh jew tan-nebbieta fornuta;
- (c) f'każ li ż-żrieragh jew in-nebbieta jkunu ntbagħtu minn operatur ta' negozju tal-ikel iehor, l-isem u l-indirizz ta':
- (i) l-operatur tan-negozju tal-ikel li jkun bagħat iż-żrieragh jew in-nebbieta,
- (ii) l-ispeditur (is-sid) jekk dan ikun differenti mill-operatur tan-negozju tal-ikel li jkun bagħat iż-żrieragh jew in-nebbieta;
- (d) l-isem u l-indirizz tal-operatur tan-negozju tal-ikel li lilu jintbagħtu ż-żrieragh jew in-nebbieta;
- (e) l-isem u l-indirizz tal-ispeditur (is-sid), jekk dan ikun differenti mill-operatur tan-negozju tal-ikel li lilu jintbagħtu ż-żrieragh jew in-nebbieta;
- (f) referenza li tidentifika l-lott, kif ikun xieraq;
- (g) id-data tal-kunsinna.

2. It-tagħrif imsemmi fil-paragrafu 1 jista' jinżamm rekord tiegħu u jintbagħat fi kwalunkwe format xieraq, sakemm dan ikun jista' jiġi aċċessat faċilment mill-operatur tan-negozju tal-ikel li lilu jiġu fornuti ż-żrieragh jew in-nebbieta.

3. L-operaturi tan-negozji tal-ikel għandhom jibagħtu t-tagħrif rilevanti msemmi fil-paragrafu 1 kuljum. Ir-rekords imsemmi fil-paragrafu 1 għandhom jiġu aġġornati kuljum u jkunu disponibbli għal biżżejjed żmien wara li wiehed ikun jista' jassumi li n-nebbieta giet ikkonsmata.

4. L-operatur tan-negozju tal-ikel għandu jipprovdi t-tagħrif imsemmi fil-paragrafu 1 lill-awtorità kompetenti, fuq talba tagħha, minghajr dewmien mhux ġustifikat.

Artikolu 4

Ir-rekwiżiti tat-traċċabbiltà għaż-żrieragh u n-nebbieta importati

1. Il-kunsinni taż-żrieragh maħsubin għall-produzzjoni tan-nebbieta u l-kunsinni tan-nebbieta għandhom ikunu akkumpanjati, meta jiġu importati fl-Unjoni, minn ċertifikat kif inhu stipulat fl-Artikolu 3 tar-Regolament (UE) Nru 211/2013.

2. L-operatur tan-negozju tal-ikel li jimporta ż-żrieragh jew in-nebbieta għandu jżomm iċ-ċertifikat imsemmi fil-paragrafu 1 għal biżżejjed żmien wara li wiehed ikun jista' jassumi li n-nebbieta tkun ġiet ikkonsmata.

3. L-operaturi tan-negozji tal-ikel kollha li jiġu f'kuntatt maż-żrieragh importati maħsubin għall-produzzjoni tan-nebbieta,

għandhom jipprovdu kopji taċ-ċertifikat imsemmi fil-paragrafu 1 lill-operaturi tan-negozji tal-ikel kollha li lilhom jintbagħtu ż-żrieragh, sakemm dawk iż-żrieragh jaslu għand il-produttur tan-nebbieta.

Meta ż-żrieragh maħsubin għall-produzzjoni tan-nebbieta jinbieghu ppakkjati fil-livell tal-bejgħ, l-operaturi tan-negozji tal-ikel kollha li jiġu f'kuntatt maż-żrieragh importati, għandhom jipprovdu kopji taċ-ċertifikat imsemmi fil-paragrafu 1 lill-operaturi tan-negozji tal-ikel kollha li lilhom jintbagħtu ż-żrieragh, sakemm dawn iż-żrieragh jiġu ppakkjati biex jinbieghu fil-livell tal-bejgħ.

Artikolu 5

Dhul fis-seħh u applikazzjoni

Dan ir-Regolament għandu jidhol fis-seħh fl-20 jum wara l-pubblikazzjoni tiegħu f'Il-Ġurnal Uffiċjali tal-Unjoni Ewropea.

Dan għandu japplika mill-1 ta' Lulju 2013.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, il-11 ta' Marzu 2013.

Għall-Kummissjoni

Il-President

José Manuel BARROSO